

УФА ГАСЦІННА ЧАКАЕ

Якія задачы ставяць беларускія сенатары перад Форумам рэгіёнаў Расіі і Беларусі



Фота Віктара ІВАНЧЫКАВА.

ЮБІЛЕЙНЫ, X Форум рэгіёнаў Расіі і Беларусі пройдзе зусім хутка, 26—28 чэрвеня, ва Уфе. Яго арганізатарамі выступаюць Савет Федэрацыі Федэральнага Сходу Расіі і Савет Рэспублікі Нацыянальнага сходу Беларусі пры ўдзеле ўрада Рэспублікі Башкартастан. Сёлетняе мерапрыемства аб'яднае стаць адным з самых маштабных: толькі членаў афіцыйных дэлегацый і ўдзельнікаў чакаецца больш за дзве тысячы. Да падпісання рыхтуецца больш за сем дзясяткаў розных дакументаў — ад міжурадавых і міжрэгіянальных пагадненняў да камерцыйных кантрактаў. Апошніх, дарэчы, будзе падпісана на суму не менш чым паўтара мільярда долараў. А галоўнай задачай форуму стане падвядзенне вынікаў 10-гадовага супрацоўніцтва рэгіёнаў Расіі і Беларусі.

Ад Беларусі свой ўдзел пацвердзілі ўсе прамысловыя гіганты. Форум, у прыватнасці яго дзелавая частка, пройдзе ва ўфімскім кангрэс-хале «Таратаў». Таксама на адкрытай пляцоўцы будзе арганізавана выстаўка сельскагаспадарчай і іншай тэхнікі і гандлёвы кірмаш.

У рамках дзелавой праграмы форуму пройдуць пасяджэнні ўдзельнікаў па дзевяці секцыях. Акрамя таго, знакавымі мерапрыемствамі стануць сумеснае пасяджэнне кіруючых органаў Палаты маладых заканадаўцаў пры Савеце Федэрацыі Федэральнага Сходу Расіі і Маладзёжнага савета пры Нацыянальным сходзе Беларусі, а таксама сумесная сустрэча гандлёва-прамысловых палат Расіі і Беларусі па тэме развіцця супрацоўніцтва дзелавых колаў абедзвюх краін. Знакавай падзеяй стане і сустрэча Старшыні Савета Рэспублікі Беларусь Наталлі

ЗВЯЗДА

Качанавай і Старшыні Савета Федэрацыі Расіі Валянціны Матвіенка з кіраўнікамі органаў дзяржаўнай улады суб'ектаў Расіі і рэгіёнаў Беларусі.

Адной з маштабных па колькасці ўдзельнікаў стане першая секцыя, прысвечаная гуманітарнаму супрацоўніцтву Расіі і Беларусі. Як сказала **старшыня Пастаяннай камісіі Савета Рэспублікі па адукацыі, навуцы, культуры і сацыяльным развіцці Ірына СТАРАВОЙТАВА**, найперш будуць абмеркаваны сумесныя навукова-тэхнічныя праекты.

— У рамках форуму плануецца абмеркаванне гуманітарнай сферы, а менавіта стварэнне і развіццё навукова-тэхнічнай прасторы. За гэты перыяд многае зроблена. Вядома, ёсць і прыярытэтныя кірункі, якія мы будзем абмяркоўваць, у прыватнасці саюзныя праграмы ў галіне нанатэхналогій, космасу, біятэхналогій і іншыя. Ёсць пэўныя дасягненні, і мы павінны падвесці вынікі і абмеркаваць новыя падыходы да рэалізацыі такіх новых сумесных праграм. Плануем таксама абмеркаванне пытанняў інтэлектуальнай уласнасці — актуальнай тэмы, і на сёння ёсць пэўныя выпрацаваныя рашэнні па сумеснай інтэлектуальнай уласнасці, у тым ліку і ў рамках Саюзнай дзяржавы.

Таксама будуць абмяркоўвацца пытанні агульнай культурнай прасторы і адукацыі.

— Ёсць, напрыклад, пэўныя прапановы нашага Нацыянальнага тэатра оперы і балета да 80-годдзя Перамогі ў Вялікай Айчыннай вайне, яны будуць агучаны. Ёсць і іншыя ідэі, якія датычацца агульнай адукацыйнай прасторы. Як вядома, у сістэме адукацыі дзейнічае шмат дамоў з ВНУ Расіі — больш за 1200 падпісана за гэты перыяд. Канешне, размова будзе



ісці і пра сумесную падрыхтоўку кадраў, і пра агульныя прыярытэтныя навуковыя кірункі. Мы таксама, як і Расія, стаім на тых асновах, што вышэйшая адукацыя — гэта моцная фундаментальная падрыхтоўка, навуковая падрыхтоўка і якасны практыка-арыентаваны падыход. Найважнейшая тэма — патрыятычнае выхаванне моладзі, сумесныя студэнцкія атрады, — сказала Ірына Старавойтава.

Адной з ключавых стане правядзенне секцыі, прысвечанай адзінай прамысловай палітыцы. Пра пытанні, якія плануецца абмеркаваць, сказала **старшыня Пастаяннай камісіі Савета Рэспублікі па эканоміцы, бюджэце і фінансах Таццяна РУНЕЦ**:

— Наш Прэзідэнт неаднойчы паўтараў, што эканоміка з'яўляецца асновай развіцця і нашага ўзаемадзеяння з Расіяй. У рамках секцыі мы хочам вызначыць адпаведныя пункты нашай прамысловай палітыкі, якая цяпер на слыху. Пагадненне падпісана, але ёсць праблемныя моманты, якія, я лічу, нам трэба ўрэгуляваць. Летась на форуме мы таксама абмяркоўвалі гэту тэму — адзіную прамысловую палітыку, але яна не праходзіла чырвонай ніткай нашай дыскусіі. Але тады мы задалі тон, што гэта адзіная прамысловая палітыка мусіць быць. Летась мы абмяркоўвалі прызнанне тэхналагічных аперацый беларускіх прадпрыемстваў у Расіі, прызнанне электроннага подпісу, што цяпер на слыху. Мяркую, у рамках сёлетняга форуму выпрацуем пэўныя кірункі, якія дапамогуць нашым міністэрствам паставіць рэперную кропку ў рамках рэалізацыі гэтых асноўных падыходаў, якія ў асобных выпадках перашкаджаюць нашым беларускім прадпрыемствам выходзіць на рынкі Расіі.

(Заканчэнне на 8-й стар.)

ЧЫРВОНААРМЕЙСКАЯ, 9

Сенатары ў цэнтры міжнароднай дзейнасці



Расказваем навіны з Савета Рэспублікі

• Намеснік Старшыні Савета Рэспублікі **Валерый Бельскі** правёў сустрэчу з Пастаянным каардынатарам ААН у Рэспубліцы Беларусь Іаанай Казана-Вішнявецкі з нагоды завяршэння ёю сваёй місіі ў Рэспубліцы Беларусь. «Пад вашым кіраўніцтвам гэтая работа выйшла на новы ўзровень. Нягледзячы на санкцыі, нашае супрацоўніцтва працягнулася і глабальныя мэты не засталіся без увагі. Мы разумеем адно аднаго, гаворачы на адной мове, што з'яўляецца крыніцай збліжэння і ў іншых значных сферах», — падкрэсліў парламентарый. У сваю чаргу, Іаана Казана-Вішнявецкі падзялілася сваімі ўражаннямі аб пяцігадовай працы, таксама падзякавала Валерыю Бельскаму і ў яго асобе ўсім нацыянальным каардынатарам ЦУР у Беларусі, з якімі ўзаемадзейнічала, за дасягнутыя агульныя сіламі вынікі. Пры гэтым адзначыла прафесіяналізм беларускага боку пры рэалізацыі праектаў у сферы ўстойлівага развіцця.

* Старшыня Пастаяннай камісіі па міжнародных справах і нацыянальнай бяспецы **Сяргей Рачкоў** прыняў удзел у віртуальным брыфінгу Міжпарламенцкага саюза па Канферэнцыі Арганізацыі Аб'яднаных Нацый па змяненні клімату 2023 года. Падчас брыфінгу абмеркаваны асноўныя тэмы, якія будуць вынесены на Канферэнцыю і яе парламенцкі сегмент, а таксама метады актывізацыі ролі нацыянальных парламентаў у дзялягах сваіх краін па змене клімату.

* Старшыня Пастаяннай камісіі па рэгіянальнай палітыцы і мясцовым самакіраванні **Міхаіл Русы** прыняў удзел у пленарным пасяджэнні X Неўскага міжнароднага экалагічнага кангрэса на тэму «Чалавек і планета: ці сумяшчальныя». У кангрэсе бяруць удзел амаль 1500 удзельнікаў больш як з 50 краін свету. Галоўная тэма — «Экалогія: права, а не прывілей». Міхаіл Русы ў рамках мерапрыемстваў кангрэса ўдзельнічаў у круглым stole «Аб'яднанне намаганняў дзяржавы і бізнесу як залог экалагічнага дабрабыту». У ходзе пасяджэння былі прэзентаваны найлепшыя практыкі па рэалізацыі ініцыятыў у сферах устойлівага развіцця, экалогіі, развіцця «зялёных» тэхналогій, абмеркаваны пытанні стымулявання міжнароднага дыялогу па дасягненні экалагічнага дабрабыту з улікам выклікаў сучаснасці.

* Намеснік старшыні Пастаяннай камісіі па эканоміцы, бюджэце і фінансах, старшыня Наваполацкага гарадскога выканаўчага камітэта **Дзмітрый Дзямідаў** узяў удзел у адкрыцці Міжнароднага жаночага семінара лідараў галіновых прафсаюзаў Беларусі і Расіі, які пачаў работу з Наваполацка. Сенатар падкрэсліў ролю жанчыны ў захаванні традыцыйных сямейных каштоўнасцяў, клопаце аб падростаючым пакаленні. Ён адзначыў, што ў сучасных умовах фармат мерапрыемства як ніколі актуальны для ўмацавання тых галоўных прынцыпаў, якія гістарычна закладзены ў менталітэце беларусаў і расіян.

* Член Пастаяннай камісіі па міжнародных справах і нацыянальнай бяспецы, генеральны дырэктар ДВА «Белпаліўгаз» **Аляксей Кушнаренко** прыняў удзел у рабоце II Еўразійскага эканамічнага форуму, які прайшоў у Маскве. Сенатар наведаў шэраг панэльных сесій.

Валерыя СЦЯЦКО.